

ठळक बातम्या

- विकसित भारताचं उद्दिष्ट साध्य करण्यासाठी जीडीपी वाढीचा दर आठ टक्के इतका वाढवण्याची गरज असल्याचं केंद्रीय अर्थमंत्र्यांचं प्रतिपादन
 - भारत-रशिया वार्षिक शिखर परिषदेसाठी रशियाचे अध्यक्ष व्लादिमीर पुतीन येत्या डिसेंबरमध्ये भारत दौऱ्यावर येणार
 - भारत आणि चीनदरम्यान थेट विमानसेवा या महिनाअखेरीस पुन्हा सुरु होणार
- आणि
- जागतिक भारोत्तोलन स्पर्धेत भारताच्या मीराबाई चानूला रौप्य पदक

<><><><>

विकसित भारताचं उद्दिष्ट साध्य करण्यासाठी जीडीपी वृद्धीचा दर आठ टक्के इतका वाढवण्याची गरज केंद्रीय अर्थमंत्री निर्मला सीतारामन यांनी आज अधोरेखित केली. नवी दिल्ली इथं कौटिल्य आर्थिक परिषदेच्या उद्घाटनाच्या सत्रात त्या बोलत होत्या. जागतिक अस्थिरतेच्या परिस्थितीतही देशांतर्गत घटकांमुळे भारताची स्थिती भक्कम असून कोणताही धक्का सहन करण्याची देशाची क्षमता असल्याचं सीतारामन यांनी सांगितलं.

होल्ड... बाईट- निर्मला सीतारामन

<><><><>

केंद्रीय गृहमंत्री अमित शहा यांनी आज हरियाणातल्या रोहतक इथं साबर डेअरी प्रकल्पाचं उद्घाटन केलं. गेल्या ११ वर्षांत देशाच्या डेअरी क्षेत्रात ७० टक्क्यांची वाढ झाल्याचं शहा यांनी यावेळी सांगितलं...

होल्ड... बाईट- अमित शहा

साबर डेअरीचा हा प्रकल्प देशातला सर्वात मोठा प्रकल्प असून यामुळे दूध उत्पादक शेतकऱ्यांना मोठा फायदा होईल, तसंच संपूर्ण राष्ट्रीय राजधानी क्षेत्राची दुधाची गरज पूर्ण होईल, असा विश्वास त्यांनी यावेळी व्यक्त केला.

<><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
३ ऑक्टोबर २०२५ - शुक्रवार

जीएसटी करप्रणालीतल्या सुधारणा २२ सप्टेंबरपासून लागू झाल्या असून त्याचा फायदा समाजाच्या सर्व घटकांना होत आहे. अप्रत्यक्ष करप्रणाली सुलभ करण्याच्या दृष्टीनं हे एक महत्वाचं पाऊल आहे. आज जाणून घेऊ या छोट्या कार आणि दुचाकींवरच्या कमी झालेल्या जीएसटीबद्दल...

होल्ड... व्हीसी-

(जीएसटी प्रणालीत झालेल्या सुधारणांअंतर्गत छोट्या कारवरचा जीएसटी २८ टक्क्यांवरून १८ टक्के इतका झाला आहे. यामुळे मध्यमवर्गीय कुटुंबांवरचा आर्थिक तणाव कमी होऊन छोटी शहरं आणि गावांमध्ये छोट्या कारच्या खरेदीला चालना मिळेल. याशिवाय, ३५० सीसीपर्यंतच्या दुचाकींवरचा २८ टक्के जीएसटी १८ टक्के झाल्यामुळेही मध्यमवर्गाला दिलासा मिळाला आहे. यामुळे ग्राहकांना तर फायदा होईलच, शिवाय उत्पादन आणि संबंधित क्षेत्रांमध्ये रोजगाराच्या नव्या संधीही उपलब्ध होतील, अशी आशा आहे.)

<><><><>

प्रधानमंत्री नरेंद्र मोदी यांच्या आकाशवाणीवरच्या मन की बात या कार्यक्रमाला आज ११ वर्ष पूर्ण झाली. मन की बातचा पहिला भाग ३ ऑक्टोबर २०१४ रोजी विजयादशमीच्या निमित्ताने प्रसारित झाला होता. आतापर्यंत या कार्यक्रमाचे १२६ भाग पूर्ण झाले आहेत. हा कार्यक्रम सांस्कृतिक आणि सामाजिक परिवर्तनाचं प्रतीक असून तो सरकार आणि नागरिकांमध्ये थेट संवादाचं माध्यम बनला आहे.

<><><><>

बिहार विधानसभा निवडणूक आणि ८ राज्यात होणाऱ्या पोटनिवडणुकांसाठी नियुक्त करण्यात आलेल्या ४७० केंद्रीय निरीक्षकांबरोबर, मुख्य निवडणूक अधिकारी ज्ञानेश कुमार आज नवी दिल्लीत बैठक घेणार आहेत. मुख्य निवडणूक अधिकाऱ्यांच्या नेतृत्वाखाली निवडणूक आयोगाचा एक गट उद्या बिहार दौऱ्यावर जाणार असून हा गट निवडणुकीच्या तयारीची पाहणी करणार आहे.

<><><><>

भारत-रशिया वार्षिक शिखर परिषदेसाठी रशियाचे अध्यक्ष व्लादिमीर पुतीन येत्या डिसेंबरमध्ये भारत दौऱ्यावर येणार आहेत. प्रधानमंत्री नरेंद्र मोदी त्यांच्याशी चर्चा करतील.

रशियन सरकारचे प्रवक्ते दिमित्री पेस्केव यांनी काल या वृत्ताला दुजोरा दिला. युक्रेन संघर्ष सुरु झाल्यानंतरचा पुतीन यांचा हा पहिलाच भारत दौरा असेल.

<><><><>

भारत आणि चीनदरम्यान थेट विमानसेवा या महिन्याच्या शेवटी पुन्हा सुरु करायला दोन्ही देशांनी स्वीकृती दिली आहे. दोन्ही देशांमधल्या ठराविक शहरांमधून ही थेट विमानसेवा उपलब्ध असेल. भारत आणि चीनमधले संबंध पुन्हा सामान्य करण्याच्या सरकारच्या धोरणानुसार हे पाऊल उचलण्यात आलं आहे. यामुळे नागरिकांमधला संपर्क वाढेल आणि द्विपक्षीय संबंध सुधारण्याला मदत होईल असं परराष्ट्र मंत्रालयानं आपल्या निवेदनात म्हटलं आहे.

<><><><>

सामाजिक सुरक्षा क्षेत्रातल्या उत्कृष्ट कामगिरीसाठी दिला जाणारा इस्सा अर्थात आंतरराष्ट्रीय सामाजिक सुरक्षा संघटना पुरस्कार यंदा भारताला प्रदान करण्यात आला. मलेशियात क्वालालंपूर इथं केंद्रीय कामगार आणि रोजगार मंत्री मनसुख मांडवीय यांनी हा पुरस्कार स्वीकारला. हा पुरस्कार प्रत्येक भारतीयाच्या सामाजिक कल्याणासाठी प्रधानमंत्री नरेंद्र मोदी यांच्या सातत्यपूर्ण प्रयत्नांचं प्रतीक आहे, असं मांडवीय यांनी यावेळी सांगितलं. देशातल्या डिजिटल सार्वजनिक पायाभूत सुविधांमुळे समाजातल्या शेवटच्या घटकापर्यंत सामाजिक सुरक्षेचा लाभ पोहोचला, असंही ते म्हणाले.

<><><><>

लदाखच्या लेह जिल्ह्यात जनजीवन पूर्वपदावर येत आहे. काही दिवसांपूर्वी हिंसक आंदोलनानंतर तिथं तणाव निर्माण झाला होता. आता प्रशासनानं सकाळी १० ते संध्याकाळी ६ या वेळात संचारबंदी शिथिल केली आहे. मात्र मोबाईल डेटा सेवा अद्याप बंद आहे. शाळा सुरु झाल्या असून बस आणि टॅक्सी वाहतूकही सुरु झाली आहे.

दरम्यान, लदाखचे पर्यावरणवादी कार्यकर्ते सोनम वांगचुक यांना राष्ट्रीय सुरक्षा कायद्यांतर्गत ताब्यात घेतल्याच्या विरोधात त्यांच्या पत्नी गीतांजली अंगमो यांनी सर्वोच्च न्यायालयात धाव घेतली आहे. सध्या सर्वोच्च न्यायालयाला दसऱ्याची सुट्टी असल्यानं यावर सुनावणी कधी होणार, याबाबत अद्याप स्पष्टता नाही. वांगचुक यांना २६ सप्टेंबर रोजी लडाखमधून अटक झाली होती आणि सध्या ते जोधपूरच्या कारागृहात आहेत.

<><><><>

नोंवे इथं सुरु असलेल्या जागतिक भारोत्तोलन अजिंक्यपद स्पर्धेत भारताच्या मीराबाई चानूनं रौप्य पदक पटकावलं. ४८ किलो वजनी गटात मीराबाईने स्नॅच मध्ये ८४ किलो तर क्लीन अँड जर्क मध्ये ११५ असं एकंदर १९९ किलो वजन उचलत ही कामगिरी केली.

<><><><>

१२व्या जागतिक पॅरा अॅथलेटिक्स अजिंक्यपद स्पर्धेत काल भारताने आणखी दोन पदकांची कमाई केली. त्यामुळे चार सुवर्ण, पाच रौप्य आणि दोन कांस्य पदकांसह पदक तालिकेत भारत सातव्या स्थानावर पोहोचला आहे.

<><><><>

भारत-वेस्ट इंडिज कसोटी क्रिकेट मालिकेत पहिल्या सामन्याच्या आजच्या दुसऱ्या दिवशी भारताने १३४ धावांची आघाडी घेतली आहे. या सामन्याच्या कालच्या पहिल्या दिवशी वेस्ट इंडिजने नाणेफेक जिंकून प्रथम फलंदाजी स्वीकारली. मात्र, भारताने वेस्ट इंडीजचा पहिला डाव १६२ धावात गुंडाळत दिवस अखेर २ बाद १२१ धावा केल्या होत्या. के. एल. राहुलनं दमदार फलंदाजी करत शतक पूर्ण केलं. मात्र, जस्टीन ग्रीव्हजच्या चेंडूवर तो झेलबाद झाला. शुभमन गिल देखील अर्धशतक करून बाद झाला.

शेवटचं वृत्त हाती आलं तेव्हा भारताच्या ४ बाद २९६ धावा झाल्या होत्या.

<><><><>

आसामी गायक झुबीन गर्ग याचा शवविच्छेदन अहवाल सिंगापूर पोलीस दलानं सिंगापूरच्या भारतीय उच्चायुक्तालयाकडे सुपूर्द केला. या प्रकरणाचा तपास सध्या सुरु आहे.

दरम्यान, आसाम पोलिसांच्या गुन्हे तपास विभागानं झुबीन गर्ग यांचे सहकारी शेखर ज्योती गोस्वामी आणि अमृतप्रवा महंत यांना आज अटक केली. सिंगापूर इथं झालेल्या ईशान्य भारत महोत्सवाचे मुख्य आयोजक श्यामकानू महंत आणि झुबीन गर्ग यांचे व्यवस्थापक सिद्धार्थ शर्मा यांना पोलिसांनी बुधवारी अटक केली होती. हे दोघे सध्या पोलीस कोठडीत आहेत.

<><><><>

आकाशवाणी मुंबई
राष्ट्रीय बातमीपत्र - दुपारी १.३० वाजता
३ ऑक्टोबर २०२५ - शुक्रवार

व्हिएतनाममध्ये बुआलॉय चक्रीवादळामुळे मृत्युमुखी पडलेल्यांची संख्या ५१ वर गेली आहे. मुसळधार पाऊस आणि पुरामुळे १४ जण बेपत्ता असल्याची आणि १६४ जण जखमी झाल्याची माहिती व्हिएतनामच्या आपत्ती व्यवस्थापन संस्थेनं दिली आहे.

<><><><>

जगविख्यात प्रायमेट्स आणि मानववंश वैज्ञानिक जेन गुडॉल यांचं काल अमेरिकेत निधन झालं. त्या ९१ वर्षांच्या होत्या. निसर्ग जतनासाठी आयुष्याची साठ वर्षे अथकपणे कार्य करणाऱ्या जेन गुडॉल यांनी, चिंपांझी आणि त्याप्रकारच्या प्राण्यांच्या अभ्यासात क्रांती घडवली. त्यांच्या कार्यामुळे प्राण्यांच्या अधिकारावर नव्यानं विचार होऊ लागला. वन्य प्राण्यांची वसतीस्थानं नष्ट होत असल्याबाबत त्यांनी जगाला हवामान बदलावर तातडीनं कृती करण्याचं आवाहन केलं होतं.

//<><><><>||